



مہاجرین حبشہ

(۲۵)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متفق ہونا ضروری نہیں ہے۔]

حضرت سعید بن عمرو رضی اللہ عنہ

حسب نسب

حضرت سعید (شاذ روایت: معبد) بن عمرو بنو تمیم سے تعلق رکھتے تھے۔ نبی صلی اللہ علیہ وسلم کے سترھویں جد الیاس بن مضر کے تین بیٹے مدرکہ (عامر)، طابخہ (عمرو) اور قعہ (عمیر) ہوئے۔ آپ مدرکہ کی اولاد میں سے ہیں، جب کہ طابخہ بن الیاس حضرت سعید بن عمرو کے جد ہیں۔ تیم بن مرجن سے بنو تمیم کا قبیلہ منسوب ہے، اد بن طابخہ کے پوتے تھے۔

نبی صلی اللہ علیہ وسلم نے فرمایا کہ بنو تمیم (زمانہ جاہلیت میں) فرشتوں کی عبادت کرتے تھے (المعجم الکبیر، طبرانی، رقم ۱۲۷۳۹)۔

بنو تمیم کے شاعر اور جلیل القدر صحابی حضرت قیس بن عاصم نے رسول اللہ صلی اللہ علیہ وسلم کو بتایا کہ آپ کو نبوت ملنے سے پہلے ہم شام کے سفر پر تھے کہ ایک گرجا کے پادری نے بتایا کہ مضر کی اولاد میں اللہ کے آخری نبی محمد (صلی اللہ علیہ وسلم) پیدا ہوں گے، یوں ہمیں آپ کی بعثت سے بہت پہلے آپ کی نبوت کا علم ہو گیا تھا۔

ہم نے اپنے نو مولودوں کے نام محمد رکھنا شروع کر دیے تھے (المعجم الکبیر، طبرانی، رقم ۱۳۷۲۳)۔

آپ صلی اللہ علیہ وسلم کا ارشاد ہے کہ میری امت میں سے بنو تمیم دجال پر بھاری ہوں گے (بخاری، رقم ۲۵۴۳۳۔ مسلم، رقم ۶۵۳۸۔ مسند احمد، رقم ۹۰۶۸۔ صحیح ابن حبان، رقم ۶۸۰۸۔ مصنف عبدالرزاق، رقم ۲۰۸۳۳۔ مسند ابویعلیٰ، رقم ۶۱۰۱)۔ مسند احمد کی روایت (رقم ۱۷۵۳۳) میں اضافہ ہے: بنو تمیم کے لیے بھلا ہی کہو، وہ دجال پر نیزہ زنی کرنے میں سب سے آگے ہوں گے۔

حضرت تمیم بن حارث حضرت سعید بن عمرو کے ماں شریک بھائی تھے۔ ان دونوں کی والدہ بنو عامر بن صعصعہ سے تعلق رکھتی تھیں۔ حرثان بن حبیب ان دونوں کے نانا تھے۔
حضرت سعید بن عمرو بنو سہم کے حلیف تھے۔

حبشہ کی طرف ہجرت

۵/ ربیع الثانی (۶۱۵ء): کم زور اور ضعیف اہل ایمان پر مشرکین مکہ کا سلسلہ ظلم و ستم اور گھبرائے نبی صلی اللہ علیہ وسلم نے صحابہ کو حبشہ ہجرت کرنے کی ہدایت فرمائی۔ چنانچہ ماہ رجب میں حضرت عثمان بن عفان کی قیادت میں گیارہ صحابہ اور چار صحابیات پر مشتمل قافلہ حبشہ روانہ ہوا۔ یہ ہجرت اولیٰ تھی۔ پھر ماہ شوال سے قبل حضرت جعفر بن ابوطالب کی سربراہی میں سڑ سڑ اہل ایمان نے حبشہ کا رخ کیا۔ اسے ہجرت ثانیہ کہا جاتا ہے۔
حضرت سعید بن عمرو اس ہجرت کا حصہ تھے۔ ان کے حلیف قبیلہ بنو سہم کے حضرت حارث بن حارث، حضرت سائب بن حارث، حضرت بشر بن حارث، حضرت سعید بن حارث، حضرت عبداللہ بن حارث، حضرت معمر بن حارث، حضرت ابوقیس بن حارث، حضرت خنیس بن حذافہ، حضرت عبداللہ بن حذافہ، حضرت قیس بن حذافہ، حضرت عمیر بن رباب اور حضرت محمبہ بن جزء ان کے ہم سفر تھے۔

حبشہ سے مدینہ

حضرت سعید بن عمرو ان صحابہ میں شامل تھے، جو جنگ بدر کے بعد کسی وقت مدینہ پہنچے اور انھوں نے حضرت جعفر بن ابوطالب کے ساتھ مدینہ کا سفر ہجرت نہیں کیا۔ ابن اخطب نے اس زمرہ میں بنو سہم کے حضرت عبداللہ بن حارث، حضرت حارث بن حارث، حضرت معمر بن حارث، حضرت بشر بن حارث، حضرت سعید بن حارث، حضرت سائب بن حارث، حضرت ابوقیس بن حارث، حضرت قیس بن حذافہ اور

حضرت عبداللہ بن حذافہ سمیت کل چونتیس اصحاب کا شمار کیا ہے۔

غزوات

حضرت سعید غزوہ بدر کے وقت حبشہ میں تھے، بعد کے غزوات میں ان کی شرکت کی تفصیل نہیں ملتی۔

خلافت راشدہ، جنگ اجنادین

۶۲۱ ہجری، ۱۳ مئی، ۶۳۴ء (واقعی، ذہبی، Walter Kaegi بتصرف) ۱۵۱ھ یا ۶۳۶ء (طبری، ابن جوزی، ابن کثیر) کو موجودہ اسرائیل کے بیت غوفرین یا بیت جبرین (Beit Guvrin) اور رملہ کے درمیان واقع مقام اجنادین پر رومی باز نطنی اور اسلامی افواج کے درمیان پہلا بڑا معرکہ ہوا۔ اسے جنگ اجنادین کے نام سے یاد کیا جاتا ہے۔ ابتدائی جھڑپیں حضرت معاویہ بن ابوسفیان کی قیادت میں ہوئیں۔ حضرت عمرو بن العاص، حضرت شریحیل بن حسنہ اور حضرت خالد بن ولید کے دستے شامل ہوئے تو اسلامی فوج کی نفری تینتیس ہزار ہو گئی۔ نوے ہزار پر مشتمل رومی فوج کا سپہ سالار قیصر روم ہرقل کا بھائی تھیوڈور (Theodore، تزارق) تھا۔ عہدے کے اعتبار سے اسے ارطبون یا military tribune کہا جاتا تھا۔

بُصری میں شکست کھانے کے بعد ہرقل نے تھیوڈور کو اجنادین کے مقام پر فوجیں جمع کرنے کا حکم دیا۔ اس نے ایک زبردست فوج تو اپنے پاس اجنادین میں رکھی اور دوسری رملہ اور بیت المقدس میں تعینات کی۔ حضرت ابو عبیدہ بن الجراح نے فلسطین کے سپہ سالار حضرت عمرو بن العاص کو اجنادین جانے کا حکم دیا۔ اجنادین میں زبردست معرکہ آرائی ہوئی، انجام کار ارطبون تھیوڈور شکست کھا کر بیت المقدس کو فرار ہو گیا اور اجنادین پر حضرت عمرو بن العاص کا قبضہ ہو گیا۔

شکاگو یونیورسٹی کے تاریخ کے پروفیسر Walter Kaegi (۱۹۳۷ء تا ۲۰۲۲ء) کا کہنا ہے کہ اس بات کا کم احتمال ہے کہ حضرت عمرو بن العاص نے جنگ اجنادین میں فوج کی کمان کی ہو (بیزنطیہ و الفتوحات الاسلامیہ المبرکۃ ۱۴۵)۔

واقعی کا بیان

واقعی کا بیان مختلف ہے: رومی فوج کا سالار وردان اور حبش اسلامی کے قائد حضرت خالد بن ولید تھے۔ جنگ کی ابتدا میں وردان نے حضرت خالد کو بلا کر مال و دولت کا لالچ دیا اور انھوں نے اسلام قبول کرنے، جزیہ

دینے یا جنگ کرنے کی پیش کش کی۔ حضرت خالد بن ولید سے معافقہ کرنے کے بعد اس نے اپنی فوج کو صلیب کی حفاظت کرنے کے لیے حملہ کرنے کا حکم دے دیا، لیکن اس سے پہلے صحابہ لیکے اور حضرت خالد کے حکم پر حضرت ضرار بن ازور نے وردان کا سر پاش پاش کر دیا۔ پھر حضرت خالد کے حکم پر انھوں نے وردان کا سر اٹھایا اور سپاہ اسلامی رومی فوج پر ٹوٹ پڑی۔ صبح سے شام تک تلواریں چلتی رہیں۔ حضرت ضرار نے کئی رومیوں کو موت کے گھاٹ اتارا۔ حضرت ہشام بن العاص سپاہیوں کی ہمت بندھاتے رہے۔ دودن کی لڑائی میں پچاس ہزار رومی جہنم واصل ہوئے اور بچ جانے والے دمشق اور قیساریہ کو فرار ہوئے (فتوح الشام، وادی ۱/۵۹-۶۰)۔

جنگ اجنادین میں پانچ سو پچھتر مسلمانوں نے شہادت کا نذرانہ پیش کیا۔ شہدا میں حضرت سعید بن عمرو، حضرت تمیم بن حارث، حضرت ہبار بن سفیان، حضرت عبد اللہ بن زبیر، حضرت عکرمہ بن ابو جہل، حضرت ابان بن سعید، حضرت خالد بن سعید، حضرت ضرار بن ازور، حضرت نعیم بن عبد اللہ خنم، حضرت سلمہ بن ہشام، حضرت عمرو بن سعید، حضرت ہشام بن العاص، حضرت فضل بن عباس، حضرت طفیل بن عمرو دوسی، حضرت عبد اللہ بن عمرو دوسی اور حضرت حارث بن ہشام شامل تھے۔

وفات

حضرت سعید بن عمرو اور ان کے ماں جاپے حضرت تمیم بن حارث جنگ اجنادین (۱۳ھ) میں داو شجاعت دیتے ہوئے شہید ہوئے۔ ایک روایت کے مطابق ان کی شہادت عہد صدیقی میں جنگ فحل (۱۳ھ) میں ہوئی۔

عائلی زندگی

حضرت سعید بن عمرو کی عائلی زندگی کے بارے میں معلومات موجود نہیں۔

مدینہ منورہ کے جی المبعوث میں ایک شارع حضرت سعید بن عمرو تمیمی کے نام سے موسوم کی گئی ہے۔

مطالعہ مزید: السیرۃ النبویۃ (ابن اسحاق)، فتوح الشام (واقفی)، السیرۃ النبویۃ (ابن ہشام)، الطبقات الکبریٰ (ابن سعد)، الاستیعاب فی معرفۃ الاصحاب (ابن عبد البر)، الکامل فی التاریخ (ابن اثیر)، اسد الغابۃ فی معرفۃ الصحابۃ (ابن اثیر)، تاریخ الاسلام (ذہبی)، الاصابۃ فی تمییز الصحابۃ (ابن حجر)، بیزنطیہ والفتوحات الاسلامیہ المبکرۃ، ترجمہ

-Byzantium and the Early Islamic Conquests (Walter Kaegi)

حضرت عدی بن نضلہ رضی اللہ عنہ

شجرہ نسب

نبی صلی اللہ علیہ وسلم کے آٹھویں جد کعب بن لؤی کے تین بیٹے مرہ، عدی اور ہصیص ہوئے۔ آپ کا شجرہ نسب مرہ بن کعب سے ملتا ہے، جب کہ عدی بن کعب کی اولاد بنو عدی کہلاتی ہے۔ لؤی بن غالب عدی کے تیسرے، مالک بن نضر پانچویں، مدر کہ بن الیاس نویں اور معد بن عدنان تیرھویں جد تھے۔

عدی کے دو بیٹے رزاح اور عوتج ہوئے۔ رزاح بن عدی حضرت ابو بکر کی دادی قبیلہ کے پانچویں اور حضرت عمر فاروق اور حضرت شفاعت عبد اللہ کے ساتویں جد تھے۔ حضرت عدی بن نضلہ عدی بن کعب کے دوسرے بیٹے عوتج کی اولاد میں سے ہیں، ان کے والد کا نام نضلہ، نضید اور اسد بتایا گیا ہے۔ عبد العزیٰ بن حرثان ان کے دادا تھے۔ عوتج بن عدی حضرت عدی کے چچے اور بانی قبیلہ عدی بن کعب ساتویں جد تھے (ابن سعد، ابن حجر)۔ ابن عبد البر اور ابن اثیر نے عدی بن کعب کا ذکر نہیں کیا اور عوتج بن کعب کو حضرت عدی کا چچا جد بتایا ہے۔ قبل اسلام کے موحد زید بن عمرو بن نفیل بھی بنو عدی سے تعلق رکھتے تھے۔ مسعود بن حذافہ سہمی کی بیٹی حضرت عدی بن نضلہ کی والدہ تھیں۔

قبول اسلام

حضرت عدی بن نضلہ ابتدا سے اسلام میں مشرف بہ ایمان ہوئے۔

ہجرت حبشہ

حضرت عدی بن نضلہ ہجرت ثانیہ میں حبشہ گئے۔ بنو عدی کے دو اصحاب، حضرت عدی بن نضلہ کے چچا زاد حضرت عروہ بن ابولثاثہ اور ان کے بھتیجے حضرت معمر بن عبد اللہ سفر ہجرت میں ان کے رفیق تھے۔ بنو عدی کے حلیف حضرت عامر بن ربیعہ اور ان کی اہلیہ حضرت لیلیٰ بنت ابوحثمہ ہجرت اولیٰ میں حبشہ جا چکے تھے۔ حبشہ میں داخل ہونے کے بعد زیادہ تر مہاجرین نجاش کے قصبہ میں مقیم رہے اور کچھ سمندر پار کر کے مشرقی ایشیا پہنچے۔ مہاجرین نے حبشہ میں نماز ادا کرنے کے لیے دو مسجدیں تعمیر کیں جو مسجد الصحابہ اور مسجد نجاشی کے نام سے اب بھی موجود ہیں۔

وفات

قیام حبشہ کے دوران میں سات صحابہ اور تین صحابیات کا انتقال ہوا اور وہ حبشہ ہی میں سپرد خاک ہوئے۔ سب سے پہلے حضرت عدی بن نضلہ نے وفات پائی اور شاہ نجاشی نے خود ان کی تدفین کی۔ بنو عدی کے حضرت عروہ بن عبد العزیٰ نے بھی حبشہ میں وفات پائی۔ مسجد نجاشی کے عقب میں شارع صحابہ پر واقع احاطے میں دس صحابہ اور پانچ صحابیات کی قبریں تاحال موجود ہیں۔ حضرت عدی بن نضلہ، حضرت حاطب بن حارث، حضرت خطاب بن حارث، حضرت عبد اللہ بن حارث، حضرت سفیان بن معمر، حضرت عروہ بن ابوالاثاثہ، حضرت مطلب بن ازہر اور حضرت فاطمہ بنت صفوان کی قبریں نشان زد ہیں۔

پہلا مورث کون؟

حضرت عدی بن نضلہ عہد اسلامی کے پہلے مسلمان تھے جن کی وراثت اسلامی طریقے سے ان کے بیٹے حضرت نعمان کو منتقل ہوئی۔ بلاذری کا کہنا ہے کہ ان کے دو بیٹے نعمان اور امیہ ان کے وارث بنے۔ ابن سعد نے حضرت عدی بن نضلہ کی تین اولادوں حضرت نعمان، حضرت نعیم اور حضرت آمنہ کا ذکر کیا اور صرف حضرت نعمان بن عدی کا وارث ہونا بتایا ہے (الطبقات الکبریٰ، رقم ۳۹۸)۔ حضرت نعمان بن عدی کو خلیفہ ثانی حضرت عمر فاروق نے موجودہ ایران کی سرحد پر واقع عراقی صوبے میسان کا گورنر بنایا، پھر کچھ عشقیتہ اشعار کہنے پر معزول کر دیا اور کہا: اب تو کبھی بھی میرا معاملہ نہیں بنے گا (انساب الاشراف، بلاذری ۲۴۹/۱۔ المنتظم، ابن جوزی ۹۹۵)۔

ابن اسحاق کی روایت کے مطابق حضرت مطلب بن ازہر پہلے مسلمان تھے جن کی وراثت اسلامی طریق پر ان کے بیٹے حضرت عبد اللہ نے پائی۔ ابن حجر کا یہ کہہ کر دونوں روایتوں کو جمع کرنا درست نہیں لگتا کہ حضرت مطلب کی وراثت حجاز میں اور حضرت عدی کی حبشہ میں منتقل ہوئی۔ دونوں اصحاب کا انتقال حبشہ میں ہوا اور مہاجرین حبشہ میں سے حضرت عدی بن نضلہ کے سب سے پہلے وفات پانے پر مورخین کا اتفاق ہے۔ کتب صحابہ میں یہ روایت بھی نقل ہوئی ہے کہ حضرت عمرو بن اثاثہ (حضرت عروہ بن ابوالاثاثہ) دور اسلام کے پہلے فرد تھے جن کی وراثت منتقل ہوئی۔ اس بات کا صحیح ہونا ممکن نہیں، کیونکہ حضرت عروہ کی اولاد نہ تھی، جو ان کی وراثت بنتی۔

اہلیہ اور اولاد

بنو خزاعہ کے نعلج بن خویلد (بعج بن امیہ بن خویلد: نسب قریش، مصعب زبیری ۳۸۲) کی بیٹی سے حضرت عدی بن نضلہ کی شادی ہوئی اور حضرت نعمان، حضرت نعیم (امیہ: ابن حزم) اور حضرت آمنہ کی ولادت ہوئی۔

اپنے والد کی وفات کے بعد حضرت نعمان بن عدی حضرت نعیم بن عبد اللہ نحام کی پرورش میں رہے، انھوں نے اپنی بیٹی امہ کا نکاح ان سے کر دیا۔

مطالعہ مزید: السیرۃ النبویۃ (ابن ہشام)، الطبقات الکبریٰ (ابن سعد)، الاستیعاب فی معرفۃ الاصحاب (ابن عبد البر)، نسب قریش (مصعب زبیری)، انساب الاشراف (بلاذری)، جمہرۃ انساب العرب (ابن حزم)، اسد الغابۃ فی معرفۃ الصحابۃ (ابن اثیر)، الاصابۃ فی تمییز الصحابۃ (ابن حجر)۔

